

እናት አፍሪካና ልጆቿ !

በአህጉረ አፍሪካ ውስጥ ዘመናት ያላስወገዱት ፤ ይልቁንም እየተጠናከረ የመጣው ዘመናዊ ቅኝ አገዛዝ የአፍሪካን ሕዝብ እያሰቃየ ነው ። እየተካሄደ ያለው ጨቋኝ አገዛዝ ያደረሰው ሰቆቃ በአህጉሪቱ ሕዝቦች ጠንካራ ትግል መወገዱ የማይቀር ቢሆንም ፤ ችግሩን የመጣው ማነው ? እንዴትስ ሊወገድ ይችላል ? ጨካኞቹስ በጭካኔያቸው ሲገፉ እኛስ ምን ማድረግ አለብን ? ተብለው የሚነገሩትን ጭምር አስመልክቶ ፤ አፍሪካዊት እናትና የአፍሪካ ልጅ የካሄዱትን ውይይት ከዚህ በታች በተገለጸው ግጥም ለማቅረብ ሞክራለሁ ።

የአፍሪካ ልጅ ጥያቄ ፡

አዳምና ሄዋን እንደተፈጠሩባት ፤ ውጧ ገነትን መስለሽ !
እንደ ጃርት እሾህ በተጠቀጠቀው ደንሽ ተከበሽ !
በባሕር በወንዞችሽ ፤ በሃይቆችና ተራሮችሽ አምረሽ !
በመዓዛማው መልካም ዓየርሽ ታውደሽ !
በዱር አራዊትና ፤ በአእዋፋቶችሽ ታጅበሽ !
ከርሠ ማኅጸንሽ በደበቀው ፤ በማዕድን ሀብቶችሽ ኮርተሽ !
ስስታም ነሽ ! ስስታም እልሻለሁ ባዕዳንን ብቻ ቀላቢ ፡
ልጆችሽ የትም ወድቀን ሆነሻል የማደጎ ልጆች ሰብሳቢ ፡
በዓይኖቻችን ባላየነው ፤ በእጆቻችን ባልዳሰሰነው ፡
በመኖሩም ሳንጠቀም እንዲያው አለሽ በሚባለው ፡
በማዕድኑ ሀብትሽ ከርሠ ማኅጸንሽ በደበቀው ፡
የድሃ ቀብራራነትሽ !
የሃብታምነት ጉስቁልናሽ !
ገደቡ እስከመቼ ነው ?

ዳቦ አልባ ልጆችሽ በረሃብ ተሰቃይተው ሲያነቡ ፡
ባዕዳን በሀብትሽ ተንበሽብሽሽው ፤ ተትረፍርፍቸው ሲጠግቡ ፡
በአህጉራችን መድረሻ አጥተን ስንጉላላ ፡
የኢምፔሪያሊዝምን ጥይት ስንበላ !
ታማኝ ባለአደራዬ ልጆቼ የምትያቸው ፡
በባዕዳን የሚሾሙ ጠመንጃ ጥይት ጣታቸው !
ዘርፈው ያስዘርፉናል ሃፍረት አይሰማቸው
አደራሽን ያልጠበቁ ከሃዲና ሆዳም ናቸው ።
መሪዎች የምትያቸው እንደ ከብት ይነዱናል ፡
ይነዱናል.....ወዳሻቸው አቅጣጫ ይመሩናል ፡
በዘር በሃይማኖት ፤ በፖለቲካ ሽኩቻ ያቃውሱናል ፡
ለዘለዓለም በማይገታ ጦርነት ውስጥ ይማግዱናል!
የኢምፔሪያሊዝምን ጥይት ዳቦ ነው ብለው ያበሉናል !
ለመሃይምነት ፤ ለጎሰቋላ ሕይወትና ለስደት ይዳርጉናል ።

ህልውናችን ጨልሟል ፤ የነፃነትን ብርሃን በዓለምሽ አላየንም ፡
ከትውልድ ወደ ትውልድ የሚጓዘው መከራ ዛሬም አልተወገደልንም ፡
ዘመናት በጭለማ አልፈዋል ! መጪውንም አላወቅንም ።
በውል አትታዩንም አንቺም ጭለማ ለብሰሻል !
እኛ ስንደነባበር ለኢምፔሪያሊዝም ብርሃን ሆነሻል ።
በሃያላን ጭካኔ የበርካታ ትውልድ ደም በከንቱ ፈሷል !
ደሙ አካልሽን አስቆጥቶ ልምላሜሽንም ጎድቶታል ፡

እና አሁንም እመቤት ነኝ እያልሽ ትኩራራሪያለሽ ?
 ኢምፔሪያሊዝምን አጥግቦሽ ልጆችሽን ታስርቢያለሽ ?
 እስቲ ተጠየቁ አንቺ አማማ !
 እስከመቼ ነው ስቃያችን እስከመቼ ነው የምንደማ ?
 እስከመቼ ነው የምንሰደድ እስከመቼ ነው የምንጉላላ ?
 እስከመቼ እንናቃለን እስከመቼ ነው የምንጠላ ?
 ውሎ አድሮ ዝቃጭ ሕይወት ፤ እስከመቼ ነው ባርነቱ ?
 መኖርን እየረገምን የሞት ምርቃት መብዛቱ ?
 አንቺ የመሪዎችሽ ሆነሻል እኛ የመሪዎችሽ ተገዢ
 በእናት ጓዳችን አናዝ ይደሰት እንጂ ቅኝ ገዢ !
 ታማኝ ባለአደራዬ መሪዎች የምትያቸው :
 በባዕዳን የሚሾሙ ጠመንጃ ጥይት ጣባታቸው !
 ዲሞክራሲ ሰብዓዊነት የተፋቸው.....
 ሕዝቦችሽን ለመምራት ብቃት እምነቱ የሌላቸው :
 አደራሽን ያልጠበቁ ከሃዲና ሆዳም ናቸው ::
 ሜዳውን እየሮጥን ፤ ተራራ ገደሉን ብንወጣና ብንወርድም :
 ለነፃነት ብለን የፈለገውን መስዋዕትነት ብንከፍልም :
 የመኖር ነገር ሆኖ ፤ ለመኖር ስንል ብንደክምም :
 አስመሳዩን ነው እንጂ ዕውነተኛውን ነፃነት አላየንም ::
 እስቲ ተጠየቁ ፤ ልጠየቅ በይ አንቺ እናት አፍሪካ !
 መቼ ይሆን ዕውነተኛውን ነፃነት ለብሰን በደስታ የምናወካ ?
 በእናት ጓዳችን የምናዘው በጸጋሽ የምንመካ ?
 በሆዳም መሪዎች ምትክ ሃቀኞችን የምንተካ ?
 መቼ ይሆን የዲሞክራሲው ጮራ የሚፈነጥቅብን ?
 መፈንጠቅም ብቻ ሳይሆን ፤
 ሥሩ እንደ ሐረግ ተመዞ የሚያድግብን ?
 አካል መንፈሳችን ሁሉ ፤ በዲሞክራሲ ፀዳል አምረውና አሸብርቀው :
 የተዘጋ ልግናችን ተከፍቶ ዓይኖቻችን ከድንግዝግዝ ዓለም ተላቀው :
 እጆችና እግሮቻችን ከዩዩኤይ እግር ብረት ነፃ ወጥተው :
 የመናገር ፤ የመፃፍ ፤ የመሰብሰብ ነፃነታችንን ዕውነተኛነት የምናየው :
 ለሰብዓዊ ክብራችን እርግጠኛውን ዋስትና የምናገኘው :
 መቼ ይሆን ጊዜያቱ እስቲ ንገሪን ፤ አንቺ እናት አፍሪካ ?
 በልጆችሽ እንድትኮሪ በእናትነትሽ እንድንመካ :
 ንገሪን ፤ ምክሪን ፤ ውቀሽን የምትይውንም እንሰማለን :
 ምክርሽን ተመርኩዘን አዲስ ሕይወት ለመፍጠር እንጥራለን !!

የእናት አፍሪካ መልስ :

እኔም ልውቀስሃ ልጄ ! ወቀሳዬ ቢገባህ
 ድክመትህን ልንገርሃ ! እናት አሰዳቢነትህ ቢሰማህ
 አንተነትህን ለበታችነት ስሜት አጋልጠህ ለባዕዳን መስገድህን
 ወዳጅ ጠላትህን የማትለይ ፤ ባርነት የማይመርህ መሆንህን
 ጎሳቀሩ አጉል ባህል በእግረሙቅ ቀፍድዶ አስሮሃል
 አንድነትን ጠልተኸው ፤ ጠባብ ስሜትን አዳብረሃል
 ወደጎሳ እየሄድህ ፤ የፊቱን ጉዞ ዘንግተሃል
 ህልውናህንና ጥቁሩ ቀለምህን አስደፍረሃል
 ስንፍና ወጥሮ ይዞሃል ፤ አርቆ ማሰብ ተስኖሃል ::
 ዩዩና አይ ማለትም አንተና እኔ ነን ባዮቹ
 ውስጥህ ገብተው ሲመቻቹ
 ኃይል ሁሉ የነሱ ሆኖ ሲያተራምሱህ
 ማዕድኔን ጥሬ ሀብቱን ሁሉ ሲዘርፉ ፤ የጥይት ዳቦ ሲያጎርሱህ
 በእናት አህጉርህ የሰደት ካምፕ ከፍተው ሲያጉሩህ !
 እኔም በሮኬት ስቃጠል ስነድ ፤ ገላዬ በመድፍ ሲታረስ
 የኬሚካል ጭማቂ መቅበሪያ ሆኜ ተፈጥሮዬ ሲቃወስ

ገና አልነቃህም እኮ ልጄ ! የሕይወት ምንነት አልገባህ
 የሥራን አኩሪነትና፤ የሀገርን ልጅ ጥቅም አልተረዳህ
 ከጥንታዊው አስተሳሰብ ፤ ከጎሣዊ ጠባብ ስሜት አልተላቀቅህ
 ሁቱ ፤ ቱትሲ ፤ ኩኩዩ ፤ ካለንጂን
 አማራ ፤ አሮሞ ፤ ሐዊያ ፤ መጀርቲን
 አባምቦ ፤ ካባንጎ
 ቺጋ ፤ ጌንዳ ፤ ሎንጎ
 ሶጋ ፤ ጋንዳ ፤ ጊሱ
 ማካንዴ ፤ ገሮሣ ፤ ዙሉ
 ኒያምዌዚ ፤ ሱኩማ ፤ ቤና.....እየተባባልህ
 በጎሣኛነት ተራርደህ
 በድንቁርና አስተሳሰብ ተከፋፍለሃል.....
 ከሥልጣኔ እየራቅህሥልጡኖቼ ገዝተውሃል
 በእርግጥ ተምሬአለሁ ብለሃል !
 በዲፕሎምና በዲግሪ ተንበሽብሽሃል..... ግና!
 ዕውቀት ችሎታህን አልቸርሽኝ ፤ የባዕድ አገልጋይ ሆነሃል።
 ይህች ናት ችሎታ ! ይህች ናት ዕውቀት !
 የራስን ህልውና አጥፍቶ ለሌሎች ህልውና መሟገት !
 ዲግሪህን ተሸክመህ ፤ ወደ ሠለጠኑ ዓለማት ስትፈረጥጥ
 በቁራሽ ዳቦ ተደልለህ ፤ ላያልፍልህ ስትጋጥጥ
 ካገሩ የወጣ አገሩ እስኪመለስ.....
 ቢጭኑት አህያ ቢጋልቡት ፈረስ !
 እያልህ አንጎራጉር እንጂ ለህልውናህ አልታገልህ ፤
 እምቢ አሻፈረኝ ብለህ ለነፃነትህ አልተጋደልህ ፤
 ሃያላን አንደ አንበሳ እያገሱ ሲያስፈራሩህ ፤
 ጎሣኛነትና የሃይማኖት ባላንጣነት ፤ ጠቃሚህ አስመስለው ሲሰብኩህ !
 በአጥፊ ፕሮፓጋንዳቸውና ፤ በፖለቲካ ውዝግብ ሲያናክሱህ ፤
 የጦር መሣሪያን በየቤትህ አድለው.....
 ወገኖችህን ስታጠፋ ፤ ድል አድራጊ ነህ ብለው ፤
 ሲያጃጅሉህ ተጃጅለህ !
 ሲንቁህም ንቀትን አሜን ብለህ ፤
 የጌታና የባሪያንሥርዓት ለዘመናት አምነህ !
 ስለ ህልውናህ ፤ ስለ ህልውናዬ መታገልን ዘንግተህ ፤
 በአስመሳይ ሹመታቸው ተኩራርተህ ፤
 ፑፔት ሆኖ መታዘዙ ሰብዓዊ ክብር ቢመስልህም ፤
 ጣዕርህን ማብዛት እንጂ ፤ ዘላቂ ሕይወት አይሆንህም።

በዘመነ ሥልጣን ተውኔትህ ፤ ወገኖችህን ጨፍጭፈሃል !
 ድፋው አዳፋው ! በቶርች ጥበሰው ብለሃል !
 ይታሠር ፤ ይገረፍ ፤ ይሰቀል.....
 ይሙት ብለህ በወገንህ ላይ ፈርደሃል..... !!
 በሰብዓዊ መብት ገፈፋ ሃያላኖችን ወክለሃል
 ነጩ ለነጭ ጥቅም ሲታገል ፤
 አንተ የጥቁር ወገኖችህን ጥቅም አጥፍተሃል !.....
 ሰው ባገሩ እንዳይከበር ለስደት ሕይወት ዳርገሃል!
 ሕፃናት ያለወላጅ ያላሳዳጊ መቅረታቸው አልቆጩህ ፤
 ድኩማንና አዛውንት ጧሪ በማጣታቸው አላዘንህ.....
 ብቻ ሆድ ይፍጀው !.....
 ሁሉን ሆድ ይፍጀው.....
 ያቀጣጥለው ያንድደው ይፍጨው
 ሆድ ይፍጀው እንጂ ! ሌላማ ምን ይባላል ?
 ስለ ደካማ አስተሳሰብህ ቢፃፍ ቢነገርስ መቼ ያልቃል ?
 ከስህተትህ አትማር ፤ ዓመታት ዘመናት አይለውጡህ !
 በስንፍናህ አትቆጭ ፤ ውርደት ውድቀቱ አይሰለችህ ።
 ነጩ በኑሮው አድጎ ፤ ሰማየ ሰማያት ሲመጥቅ
 ደልቶት አምሮበት ሲሞላቀቅ
 አንተም በምድራዊ ሲያል የጣዕር ኑሮህ ስትጨነቅ....

እና ! ምን እንድልህ ትሻለህ መከረኛዎ እናትህ ?
 ለኔም ትቆማለህ ስል ፤ አንሰህ ስትገኝ ላንተነትህ !
 ልፈር እንጂ አንተን ያፈራሁ ፤ ልከናነብ ውርደቴን ...
 የሚፈርድልኝ ባይኖርም ዓለም ያውቀዋል ጭንቀቴን.....
 በሃያላን ወቃሽነት.....
 በነሱው ከሃሽነት.....
 በነሱው ዳኝነትና ፍርድ ሰጭነት
 ሀብት ንብረቴን ሲዘርፉ.....
 ልጆቼን በጥይትና በቶርኝ መሣሪያቸው ሲቀስፉ !
 ዓለሜን ዘ ዳርክ ኮንትራንት እያሉ
 በብርሃኔ ብርሃን ለብሰው ሲቀማጠሉ
 ቀኝ ጉንጭህን ሲመቱ ግራውን ስትለግስ !
 ደደብነትህን አውቀዋል ፤ ለበቀል በቀል አትመልስ !
 Lazy Africans እያሉ ሲያጥላሉህ
 ሞራልህን አቃውሰው እንደፈረስ ሲጋልቡህ !
 ሰብዕናህን ንቀውና አበሻቅጠውሃል !.....
 የዘመናት ባርነትን አጎናጽፈውሃል.....
 ሃሞትህ በውስጥህ ፈሶ የጀግንነት ወኔ ክድሃል !
 በማዕቀብ ውሳኔ ተቀፍድዳችሁ
 የገንዘባችሁ ጥንካሬ እንዲወድቅ ተገዳችሁ :
 ጥሬ ሀብታችሁ በነፃ ሲጋዝ ለነሱ
 እናንተ በጎስቋላ ኑሮ ስትታመሱ....
 የፍትህ ያለህ ብላችሁ !
 ስትጮሁ ሰሚ አጥታችሁ...
 በውል ተገንዝቤ ያለሁ ዓለማት እንደጨከኑባችሁ::
 በለምለሙ ገላዬ የሌለውን ባክቴሪያ አለ እያሉ :
 ኤቦላን ከወንዞቹ ኤድስን ከዝንጀሮ መጣ እያሉ !
 የባክቴሪያ ተሸካሚ አድርገውኛል ገዢዎቹ..... !
 ከተኛበት ስላልነቁ ልጆቹ እንቅልፋሞቹ !
 በብርሃኔ ተጠቅመውም ዘ ዳርክ ኮንትራንት ማለታቸው :
 ጥቅሜን ንቀው አይደለም አንተን ነበር መስደባቸው.....
 የአእምሮህን መጨለም ነበር የሚነግሩህ.....
 በጸጋዬ ጸጋ ለብሰህ መኖር አለመቻልህን ሲያበስሩህ :
 በሕይወትህ ጣልቃ ገብተው በፖለቲካ ሲያቋስሉህ :
 የጦር መሣሪያ እያደሉህ የእርስ በርስ ደም ሲያፋስሱህ :
 የጥቁር ዘር ከሥቃይ እንዳይወጣ ነው ትግላቸው.....
 መስገድ ፤ ማኅብደዱ ፤ ዘለዓለማዊው ባርነቱ ጥሟቸው::
 ግና ! አሁንም ኋላቀሩን የጎሳ ፍልሚያህን ካልተውህ :
 የፖለቲካ ሽኩቻህን በመቻቻል ካላሳለፍህ :
 የጥቁርን ዘር ለማዳን ፤ እጅ ለእጅ ተያይዘህ ካልታገልህ :
 ነጭ ለነጭ እንደሚሟገት ፤ አንተም ለጥቁር ወገንህ ካልቆምህ :
 የጎሳና የአጉል ፖለቲከኛነት ዝቃጭ ወኔ
 ጦሱ ላንተ ብቻ ሳይሆን ፤ የሚተርፍ ነው ለኔ ::
 ስለዚህ አሁን ከእንቅልፍህ ንቃ.....
 የተኛትንም አንቃ.....አነቃቃ
 ንቃ ቁም ተንቀሳቀስ ፤ አካባቢህን እየው.....
 ስንፍናን ጥፋ በለው ፤ ወዳጅ ጠላትህንም ለየው :
 እኔ እንደማስተምርህ ፤ እንደምመክርህ ካስተዋልኸው :
 የሚጠላህን ጥላ የሚወድህን ውደደው.....
 ጥቁር ቀለምህን አስከብር የሚንቅህን ናቀው::
 እኔ እናታችሁ የጥቁር ሕዝብ ዓለም ነኝ !
 ልጆቼ ጠንክሩ እንጂ ፤ የተትረፈረፈ ሀብት አለኝ :
 ሥርዓትን አልጠላም ፤ ሥርዓትን አስከብሩ :
 በፈለጋችሁበትም ሥፈሩ ፤ የፈለጋችሁበትም ኑሩ :

ቀለሙ ቀለሜ የሆነው ጥቁሩ ልጄ በሩ አይዘጋበት ፡
ከየት መጣህ ? የት ትሄዳለህ ሳይባል በአህጉሩ ይኑርበት ፡
አውርጋ የነጮች እናት ስትሆን ፤ እኔም የጥቁሮች እናት ነኝ !
ልጆቼ ነቅታችሁ ብትደራጁ ከቶ ማነው የሚደፍረኝ ?
ጥቁር በጥቁር ተጣልታችሁ ፤ ለጠላቶች በር አትክፈቱ ፡
አደንቋሪ ገዢዎችን ተሩለሙ ፤ ስለ ነፃነታችሁ ተሟገቱ
ካለፈው ችግራችሁ ተማሩ ፤ የነቃችሁ የተጠናከራችሁ ሁኑ ፡
የዩዩኤይ የጦር መሣሪያ መፈተኛ አትሁኑ ፡
እንግዲህ ይብቃህ ልጄ ! ከድንግዝግዙ ዓለም ተላቀቅ ፡
የጥቁርን ዘር አስከብር ከዲሞክራሲም ጋር ተዋወቅ ፡
ለቁስሌ ፈውስ ለህመሜም መድኅን ብትሆኑኝ ፡
እኔም ቃል እገባልሃለሁ ፤ ቃሌ ፍጹም ነው እመነኝ ፡
በጸጋዬ የማኮራህ ፤ በብርሃኔ ብርሃን የማሳይህ እናትህ ነኝ !
እመነኝ እናትህ ነኝ ! እመነኝ እናትህ ነኝ !!.....

ደራሲው መለኮት ባዩህ ፡